In principium indictionis, in martyres 


Εἰς τὴν ἀρχὴν τῆς ἰνδικτιῶνος τοῦ νέου ἔτους, καὶ εἰς μάρτυρας, καὶ εἰς 
αἱμόῤῥουν. 


59.575 

α΄. Ἐπάλληλον σημεῖον παρὰ τοῦ Δεσπότου Χριστοῦ ἡ τῶν ἀγαθῶν ἐπομβρία, 
καὶ ἄλλος ἄλλον διαδέχεται πλοῦτον. Ἰδοὺ καὶ σήμερον ἡμᾶς ἑστιῶσιν οἱ καλλίνικοι 
μάρτυρες, τοὺς οἰκείους ἄθλους προτεθεικότες εἰς ἐπίκοινον εὐφροσύνης συμπόσιον. 
Ἔδει γὰρ, ἔδει τοὺς ἀεὶ νεάζοντας τῇ χάριτι μάρτυρας, καὶ τῇ τοῦ ἔτους εἰσόδῳ 
γενέσθαι τοῖς εὐσεβέσιν ἀφορμὴν δεξιώσεως᾽ ἔδει τοιαύτην τῷ νέῳ ἐνιαυτῷ τοῖς 
πιστοῖς ὑπαντῆσαι τὴν ἀγαλλίασιν’ ἔδει μετὰ τοσαύτης ἡμᾶς εὐλογίας ἀσπάσασθαι 
τῆς τοῦ χρόνου ἐναλλαγῆς τὰ προοίμια’ ἔδει τὴν τῆς παρούσης ἡμέρας πανήγυριν τῷ 
χορῷ τῶν ἁγίων τετιμημένην ὑποδέξασθαι’ ἔδει τὸν κύκλον τοῦ ἔτους τῷ τῶν 
μαρτύρων κοσμηθῆναι στεφάνῳ’ ἔδει τοιαύτῃ χρήσασθαι ἐπὶ τοῦ ἐπιστάντος 
ἐνιαυτοῦ τῇ εὐωχίᾳ, ἐπαγομένους καὶ τὴν τῶν μαρτύρων τιμήν. Αὐτοὶ γάρ εἰσι 
πάσης εὐφροσύνης τῷ γένει παραίτιοι οἱ γενναῖοι τοῦ Χριστοῦ στρατιῶται, οἱ καὶ 
μετὰ θάνατον τῆς αὐτοῦ δυνάμεως κήρυκες, οἱ τὸν ἀπατεῶνα ὄφιν ποσὶ καρτερίας 
καταπατήσαντες, καὶ τὸν τυραννόφρονα λέοντα φιλοθεΐας χερσὶν ἀποπνίξαντες, καὶ 
τὴν ἀλήθειαν pavepwoavteg' οἱ τὴν παροῦσαν ζωὴν ὡς ματαίαν μισήσαντες, καὶ τὴν 
τῶν οὐρανῶν βασιλείαν, ὡς υἱοὶ μητέρα, ποθήσαντες᾽ οἱ διὰ θανάτου τὰς τῆς 
ἀθανασίας πύλας ἀνοίξαντες, καὶ τὸν τοῦ θανάτου γεννήτορα τῷ οἰκείῳ θανάτῳ 
νεκρώσαντες᾽ οἱ ἐν σώματι τοὺς ἀσωμάτους νικήσαντες δαίμονας, οὐ δυνάμει 
σώματος, ἀλλὰ πίστει ψυχῆς’ διὰ πίστεως γὰρ τῶν τοῦ κόσμου κατηγωνίσαντο 
πάντων, ἧς οὐδὲν Χριστιανοῖς αἱρετώτερον. 

Πίστιν γὰρ κεκτημένοι συμπράκτορα τοὺς λόγους ἔργοις ἐβεβαίωσαν. Μέγα 
μὲν γὰρ ὡς ἀληθῶς τὸ τῆς δικαιοσύνης κατόρθωμα’ λαμπρὰ δὲ καὶ τῆς σωφροσύνης 
ἡ ἀρετή’ χρήσιμος ὁμοίως καὶ τῆς φιλοπτωχίας ἡ ἐπιμέλεια’ καλὴ μετὰ τούτων καὶ 
τῆς ἐγκρατείας ἡ ἄσκησις’ φέρει δὲ τὴν κατὰ πάντων νίκην τὸ δυνατὸν τῆς πίστεως 
πλεονέκτημα. Αὕτη ποτὲ τοῦ Appadu τὴν χερσεύουσαν τῆς Σάῤῥας γαστέρα μετὰ τὴν 
πολλὴν τοῦ χρόνου δαπάνην πρὸς γόνιμον ἐγεώργησεν ἄρουραν’ ταύτῃ καὶ Μωύΐσῆς 
πεζεύεσθαι πλεομένην ἐποίησε θάλασσαν’ διὰ ταύτης Ἠλίας προσέταττεν οὐρανῷ, 
καὶ ἠκούετο’ αὕτη μυρία τῶν παθῶν ἐπὶ τοῦ Σωτῆρος ἀπεδίωξε γένη’ λεπρὸς διὰ 
πίστεως τῶν τοῦ πάθους ἀπηλλάγη φολίδων’ τυφλὸς δι' ἐκείνης ὀφθαλμοὺς, οὗς ἡ 
φύσις οὐκ ἤνεγκεν, ἀπέλαβε’ ταύτην συμμαχοῦσαν ἡ Χαναναία λαβοῦσα, βιασθεῖσα 
περὶ γονὴν ἀφήρπασε τὴν θυγατέρα τοῦ κατέχοντος δαίμονος. Ἐξήρανε καὶ 
λανθάνουσα πίστις αἱμάτων ῥοὰς, καὶ ἐπ' ἄλλων μὲν προλαμβανούσης αἰτήσεως 
ἠκολούθει τὸ δῶρον, ἐνταῦθα δὲ σιγῶσα παρὰ σιγῶντος, ὡς ἐνόμιζεν, ἀπεσύλα τὸ 
χάρισμα. Ὃ γυναικὸς ἀθλίας καὶ μακαρίας ὁμοῦ! ἀθλίας διὰ τὰ πρῴην, μακαρίας διὰ 
τὰ δεύτερα’ Ἰδοὺ γὰρ, φησὶ, Γυνὴ ἐν ῥύσει αἵματος αὐτῆς δώδεκα ἔτη. Τοσοῦτος 
ἡμερῶν εἰ ἦν ἀριθμὸς, ὁπόσος ἐτῶν ἠνάλωτο χρόνος, κατεδάμασεν αὐτὴν ἂν, οὐχὶ 
δὲ ἔτη δώδεκα. 

Εἰς φύσιν, ὡς οἶμαι, τὸ πάθος μετέπεσεν’ ἥτις ἰατροῖς προσαναλώσασα τὸν 
βίον ὅλον, τῷ τοῦ σώματος μαρασμῷ καὶ τὴν τῶν χρημάτων προσέθηκε μείωσιν’ ὑπ' 
οὐδενὸς δὲ ἴσχυσε θεραπευθῆναι. Ἂ τὸ, Οὐκ ἴσχυσεν’ ἀνταγωνιστὴν εἶχεν ἡ γυνὴ 
τὸν τοῦ πάθους πολέμιον’ ἐπήγαζεν ἄρα τῆς γυναικὸς ἡ γαστὴρ, κρουνός τις 
αἱμάτων ἀνελλιπὴς κατεφέρετο’ οὐδὲ τοσούτου χρόνου τὸ μῆκος τῷ τῆς δυσωδίας 
ὀχετῷ τὴν φορὰν ἐδαπάνα. Ὀδύναις ἔτι καὶ φροντίσιν ἐκόπτετο τὴν διάνοιαν, πῶς 

τὸν δεσμὸν διαῤῥήξει τοῦ χαλεποῦ ἀῤῥωστήματος, πῶς τὸ δωδεκάετες ἀποτινάξεται 
πάθος, πῶς λύσει τὰς ἀνενδότους ὠδῖνας, πῶς στήσει τὰ ἀχαλίνωτα ῥεῖθρα, πῶς 
παύσει τῶν φλεβῶν τὴν μανίαν’ πάντων ἰατρῶν νυκτοποροῦσα καὶ συρομένη 
κατετρίβετο θύραις’ παρῃτεῖτο γὰρ τὸ φῶς, μὴ αἱ τῶν αἱμάτων κατιοῦσαι σταγόνες 
ἀτραπὸν 59,576 ἐργασάμεναι, στηλιτεύσωσι τὴν λανθάνουσαν τῆς βαδιζούσης 
αἰσχύνην. Μισθὸν τοῖς θεραπεύειν ἐθέλουσι, πᾶσαν ἣν εἶχε περιουσίαν ἐξήντλησε, 
τῆς ἀνάγκης βιαζομένης τὴν δόσιν’ ἡ γὰρ ἐπιθυμία τῆς ὑγιείας πείθει χρημάτων μὴ 
φείδεσθαι. Καὶ οὕτως ἰατροὶ πάντες τῇ νόσῳ πολεμοῦντες, ἠτόνουν’ ποικίλαι 
φαρμάκων ἐπίνοιαι τὴν τοῦ πάθους οὐκ ἴσχυον ἐξημεροῦν ἀγριότητα’ ὥσπερ γάρ τι 
δύσκωφον θηρίον τῆς τῶν ἐπᾳδόντων τέχνης ἀνήκοον ἔμενεν, ὥσπερ ἀντιλέγειν 
τοιαῦτα δοκοῦν τοῖς βιαζομένοις ἀνόνητα’ Τί μάχεσθε δυνατωτέρῳ θηρίῳ; χρόνος 
με τοσοῦτος τῆς ἐν σώματι νομῆς οὐκ ἐσύλησεν, ἰατρευόντων ἐπιστήμαις οὐκ εἴκω 
χρήμασιν οὐδεὶς ἐξαγοράσει τὴν δύναμιν, οὐδείς μου τὴν φορὰν τῶν ἐπὶ γῆς 
ἀνακόψει: εἷς με μόνος ἐκ παρθένου γεννηθεὶς ἰ ἰατρὸς φυγαδεύσει: ἐκείνου κἀγὼ 
πρὸς δόξαν φυλάττομαι’ μάρτυς μετὰ τῶν ἄλλων τῆς ἐκείνου τηροῦμαι δυνάμεως. 
Τί οὖν ἀπράκτους ἐπιδείκνυσθε πόνους, δεσπότου προαρπάζειν οἱ δοῦλοι βιαζόμενοι 
νίκην; Οὐ φείσομαι τοῦ πλάσματος, ἂν μὴ τὸν πλάστην θεάσωμαι. "Q πόσα τῇ 
γυναικὶ τὰ μαχόμενα! χρόνου μῆκος, ἀλγηδόνες ἀνένδοτοι, δημεύσεις ἀνωφέλητοι, 
μαραινομένου σώματος λύπη, λογισμὸς κεναῖς ἐλπίσι δαπανηθείς. ᾿Αλλὰ τοσοῦτοι 
πολέμιοι τὸ τῆς πίστεως τῆς κινδυνευούσης οὐκ ἐσύλησαν ὅπλον’ τοσαῦται τῶν 
δεινῶν τρικυμίαι τῇ γυναικὶ ναυάγιον οὐκ εἰργάσαντο’ τοσαῦται πειρασμῶν 
προσβολαὶ τὴν ὑπομένουσαν οὐ κατέβαλον γυναῖκα. 

Εἶδε, φησὶ, τὸν Ἰησοῦν. Εἶδεν ἡ ἀπολλυμένη τὸν σώζοντα, εἶδεν ἡ δεδεμένη 
τὸν λυτρωτὴν, εἶδεν ἡ χειμαζομένη τοῦ κόσμου τὴν ἄγκυραν, εἶδε τὸν ἄνωθεν 
ἐλθόντα τῶν παθῶν βασιλέα, εἶδεν ἐλπίδα χαρᾶς ἀπροσδόκητον, εἶδε θεραπείαις 
ἀκαταγώνιστον δύναμιν, εἶδε πηγὴν ἰαμάτων ἀμισθὶ μερίζουσαν νάματα, εἶδε ζωὴν 
νεκρουμένοις ἐνδημήσασαν’ εἶδε, καὶ τοιαύτην εὐθυμίας ἀνέστρεφεν ἔννοιαν. 
Εὗρον, λέγουσα, θεραπευτὴν ἐπιτήδειον’ οὗτος ὁ ἰατρὸς μισθὸν οὐκ ἀπαιτήσει 
χρυσίου’ ἕνα μισθὸν, ὡς οἶμαι, γνώμην ἀπαιτήσει γνησίαν’ μίαν πίστεως ἐπιζητήσει 
με δόσιν. Ἀλλ' ἔχω’ ταύτης γάρ με μόνης ἡ νόσος οὐκ ἀπεστέρησεν. Ἀλλὰ λογισμῶν 
ἀπορίαις ἀνθέλκομαι. Τί γάρ; προσδραμοῦσα κατάσχω; Τὸν ἀπὸ τοῦ πλήθους 
ὑποστέλλομαι κίνδυνον. Βοήσω τὰ κατ' ἐμαυτήν; Διώξουσιν ὡς ἀκάθαρτον. Κρύψω 
τὴν συμφοράν; Ἀλλὰ τὴν ὀδύνην οὐ φέρω. Ὡς ἰατρῷ προσδράμω τῆς φύσεως; Ἀλλ' 
ὡς βασιλέα φοβοῦμαι. Ὡς ἱκετεύουσαν δέξεται; Μὴ ὡς μολύνουσαν φύγῃ. Ἐλεήσει 
τὸ πάθος; Μὴ κατακρίνῃ φανεῖσαν. 


β΄. Τί οὖν δράσω; ποῖον ἀναδέξομαι λογισμόν; ἀναίσχυντος φανῶ; Αἰδοῦμαι, 

μὴ πάλιν ἀθεράπευτος μείνω. Μὴ δειλιάσω τὸ πλῆθος, καταφρονήσω τοῦ δέους, 
θέατρον γένωμαι, φύγω τὸν ἔξωθεν γέλωτα. ἰάσομαι τὸν ἔνδοθεν πόλεμον. Ὁ νόμος 
ὡς ἐῤῥυπωμένην μισεῖ, ὁ νομοδότης ὡς νοσοῦσαν οἰκτείρει. Προθυμία καὶ ὄκνος τῆς 
γυναικὸς τὴν ψυχὴν ἐμερίζοντο: ἀλλ' εὗρε πίστιν μεσῖτιν τῆς ἐγχειρήσεως. 
Προσελθοῦσα γὰρ, φησὶν, ὄπισθεν τοῦ Ἰησοῦ, “Hyarto τοῦ κρασπέδου τοῦ ἱματίου 
αὐτοῦ. Ἔλεγε γὰρ ἐν ἑαυτῇ, ὅτι Μόνον ἐὰν ἅψωμαι τοῦ κρασπέδου τοῦ ἱματίου 
αὐτοῦ, σωθήσομαι. κλοπῆς πίστιν κτησαμένης μητέρα! ὦ κλοπῆς, ἣν αὐτὸς 
ἐπήνεσεν ὁ τὰς κλοπὰς τιμωρούμενος! ὦ κλοπῆς τὸν κλαπέντα τερπούσης! ὦ σύλων 
στεφανουμένων ἐκ δικαστοῦ! Καὶ ὅρα τὸ θαυμαστόν. Λῃστεύσασα τὸ κέρδος, ὡς 
χαρισαμένη θαυμάζεται. Ἔλεγε γὰρ ἐν ἑαυτῇ. Ὁ Θεὸς, φησὶ, Δεσπότης ἐστὶν οὐδὲν 
ἀγνοῶν’ Δεσπότης, σωματικῶν ὀφθαλμῶν οὐ δεόμενος, ἰατρός ἐστι ψυχὰς ἰώμενος, 
ὀφθαλμός ἐστι λογισμοὺς ἐμβατεύων’ ὁρᾷ καὶ κρυπτομένην ἐμὲ, ἀκούει καὶ μὴ 

λαλούσης ἐμοῦ, ἅπτεται, κἂν ἀφέστηκα’ οἶδεν, ὅτι πάντως ὡς ἀναξία τὴν θέαν οὐκ 
ἤνεγκα. Τί οὖν; Λανθάνουσαν ποιήσομαι πρόσοδον, 59.577 καὶ τῇ γνώμῃ τιμῶσα, καὶ 
οὐ καθυβρίζουσα τῇ ὄψει, κατόπιν ἅψομαι τοῦ χιτῶνος ἐλθοῦσα’ ἀρκεῖ μοι καὶ τοῦτο 
μόνον, ἂν ἐπιτύχω, πρὸς ἴασιν πάντως γάρ που καὶ αὐτὸς τῆς τοῦ φοροῦντος 
ἐνεργείας πεπλήρωται. Οὐ δύναται γὰρ τὸ τῆς ζωῆς περιβόλαιον μὴ καὶ αὐτὸ 
σωτηρίας ἀποπέμπειν ἀκτῖνας. 

Μέγας ἦν ἐν προφήταις Μωὔσῆς, καὶ λαοῦ δυσκόλου σωφρονιστὴς, ἀλλ' 
ὅμως ἄνθρωπος’ οὗτος δεσπότης ἐκείνου, καὶ φιλάνθρωπος. Εἰ οὖν τοῦ δούλου ἡ 
ῥάβδος τὴν Ἐρυθρὰν διέτεμε θάλασσαν, τειχοποιίαν ἐργασαμένη ἐν τοῖς ὕδασι, πῶς 
οὐκ ἂν τοῦ Δεσπότου τὸ κράσπεδον πετρώσῃ τῶν αἱμάτων τὰ ῥεύματα; Ζηλωτὴς ὁ 
Ἠλίας, καὶ θερμὸς τοῦ Θεοῦ ὑπηρέτης, ἀλλὰ καὶ αὐτὸς εἷς ὑπῆρχε τῆς φύσεως, καὶ 
ὅμως μηλωτὴν εἶχε θαυμάτων ἐργάτιν. Αὖθις Ἐλισσαῖος κληρονομήσας μετὰ 
προσθήκης τοῦ διδασκάλου τὴν χάριν, ἐχαλίνου τῇ μηλωτῇ τοῦ Ἰορδάνου τὰ ῥεῖθρα. 
Εἰ οὖν τοσαύτη παρὰ τοῖς προφήταις ἡ χάρις, πόση ἔσται τοῦ παρ' αὐτῶν 
προφητευομένου ἡ δύναμις; Τί συντόμως οὐ λέγω; Πέτρου ἡ σκιὰ θεραπεύει’ καὶ τὸ 
τοῦ Χριστοῦ ἱμάτιον οὐκ ἰάσεται; Αἰσθάνομαι, πόσον μοι καὶ τὸ βουλεύσασθαι μόνον 
τὴν τρέχουσαν ἐχαλίνωσε νόσον. "Q πίστεως, ἀναβολὴν μὴ παρασχούσης τῷ πάθει! 
Ἐπίστευσε γὰρ μόνον, καὶ τὸ πολεμοῦν ἐδραπέτευεν’ ἐπίστευσε, καὶ τὸ φιλόνεικον 
οὐκ ἀντεῖπε θηρίον’ ἐπίστευσε, καὶ ἡ τῶν αἱμάτων ἀένναος ἐξηράνθη πηγὴ, καθάπερ 
ὑπό τινος ἀοράτου τυφλωθεῖσα καυτῆρος. Ἀλλ' ἡ μὲν ἱματίου καθήπτετο, καὶ τοῖς 
ἔξωθεν παρήγγιζεν’ ὁ δὲ τοὺς ἔνδοθεν λογισμοὺς ἐπεγίνωσκεν. Ἐκείνη μὲν ἀφανῶς 
τῷ σώματι τὴν θεραπείαν ἐξήντλησεν’ ὁ Σωτὴρ δὲ αὐτῆς τὸ ψυχικὸν ἐδημοσίευσε 
κάλλος’ οὐκ εἴασε γὰρ τοιαύτην εὐσεβείας ἀθριάμβευτον ὡραιότητα’ οὐκ ἀφῆκε 
δικαιοσύνης σπινθῆρα λήθης παραδοθῆναι νυκτί. Ἐχαρίσατο τῷ βίῳ ἡ τῶν 
Εὐαγγελίων διήγησις, μιᾶς γυναικὸς πίστιν, Θεὸν καλῶς συλησάσης τῇ ἀδιστάκτῳ 
γνώμῃ. Τίς ἡ διὰ κλοπὴν ὡς πίστει τιμωμένη; Προέλαβε τὸν λῃστὴν ἡ πίστις τῆς 
γυναικός’ πρὸ τῆς ἐκείνου γλώσσης ἡ ταύτης 59.578 εὐφημεῖται παλάμη’ πρὶν 
ἐκεῖνος φωνῇ συλήσῃ τὸν παράδεισον, ἐλήστευσεν αὕτη τῆς βασιλείας τὸν χορηγὸν 
τῇ σιωπῇ. 

Γνοὺς γὰρ, φησὶν, ὁ Ἰησοῦς τὴν ἐξελθοῦσαν δύναμιν ἐξ αὐτοῦ, ἐπηρώτα τοὺς 
μαθητὰς, τίς μου ἥψατο; πῶς οὐκ ἔγνωτε τὴν κλοπήν; πῶς ἠγνοήσατε τὴν λῃστείαν; 
τίς μου ἥψατο; τίς νόσου ἐκ τῶν ἐμῶν θησαυρῶν ὑγείαν ἐπλούτησε; τίς μου ἥψατο; 
Τί λέγεις, ὦ Δέσποτα; σὺ δέδωκας, καὶ τὴν δεξαμένην οὐκ οἶδας; τὴν πίστιν εἶδες, καὶ 
τὴν πιστεύουσαν οὐκ ἐγνώρισας; τὴν λανθάνουσαν κατενόησας γνώμην, καὶ τὴν 
φαινομένην οὐκ ἐσκόπησας ὄψιν; Τίς μου ἥψατο; Τίς σου ἥψατο; τίνι τὸ φάρμακον 
τῆς ἐνεργείας ἐπέθηκας; τίνι τὴν ἴασιν ἐξέπεμψας, Δέσποτα; Τὸ πάθος ἐδίωξας, καὶ 
τὴν σωθεῖσαν ἠγνόησας; Τίς μου ἥψατο; τίς με τῇ διανοίᾳ πρὸ τῶν χειρῶν 
ἐψηλάφησε, τίς μου κατέσχε λογισμὸς τὴν θεότητα; τίς ὁ δίκαιος οὗτος τῆς ἐμῆς 
ἐνεργείας λῃστής; τίς αὐτοῦ τῆς ἐσβεσμένης σωτηρίας τὸν λύχνον ὑπανῆψεν ἐκ τῆς 
ἐμῆς λαμπάδος; Τίς μου ἥψατο; Ἢ μάθω παρ' ὑμῶν, ἢ διδάσκω. Ἐβουλόμην πρὸς τὸ 
τῆς ὑποθέσεως πέρας δραμεῖν’ ὁ καιρὸς δὲ λοιπὸν ἑτέραν τῷ θαύματι φυλάττει 
διδασκαλίας ἡμέραν. Εἰ γὰρ ἐκείνη δωδεκαέτη χρόνον πολεμηθεῖσα τῷ πάθει, τὸν 
τῆς ὑπομονῆς οὐκ ἐξέλυσε τόνον, ἡμεῖς ἄλλην μίαν ἡμέραν τοῖς μακροῖς ἀγῶσι τῆς 
γυναικὸς οὐκ ἐναπομείνωμεν; ἧς τὴν πίστιν καὶ ὁ τῶν μαρτύρων δῆμος ἐζήλωσεν, 
οὐ δεσποτικῶν κρασπέδων ἁψάμενοι, ἀλλὰ καὶ αὐτὸ τὸ σῶμα διὰ Χριστὸν 
ἐκδυσάμενοι. Καὶ ἡμεῖς τοίνυν, ἀγαπητοὶ, πρὸς ζῆλον τῆς ὁμοίας πίστεως τὰς 
ἡμετέρας διαναστήσωμεν γνώμας’ μὴ γενώμεθα χείρους μιᾶς γυναικὸς ἀλλοφύλου, 
εἰ εἰς εὐσέβειαν πλέον ἡμεῖς ἢ ἐκείνη ἀπελαύσαμεν θέας. Ἐκείνη μόνον ἤρκεσεν 
ἅπαξ ἱματίου καθάψασθαι ἡμεῖς δὲ καθ' ἑκάστην, ὡς ἴστε, τὸ τοῦ Σωτῆρος σῶμα 

κατέχοντες, κἂν ὡς τρεφόμενοι τοῖς τοῦ Δεσπότου μέλεσιν, εὐχαριστίαν 
προσφέρωμεν’ αὐτῷ γὰρ πρέπει δόξα εἰς τοὺς αἰῶνας τῶν αἰώνων. ᾿ΑἈμήν. 

